

گلیاتِ ریگانہ

میرزا ریگانہ چنگیزی لکھنوی

کلیاتِ یگانہ

Kulliyat-e-Yagana

(Poetry)

Compiled By : Mushfiq Khawaja

پہلی اشاعت : جنوری ۲۰۰۳ء

ناشر : اکادمی ہازیافت

اردو سینٹر، کمرہ نمبر ۴ (پہلی منزل) اردو بازار، کراچی۔ فون : ۲۶۳۳۳۰

کمپوزنگ : لیڈر پبلش، اردو بازار، کراچی

قیمت : ۱۵۰۰ روپے (پاکستان میں)

۱۳۵ امریکی ڈالر (بیرون ملک)

مرب

مشفیق خواجہ

ترتیب

- فہرستِ غزلیات / ۱۱
فہرستِ رباعیات / ۱۵
فہرستِ منظومات / ۲۲
فہرستِ کلامِ فارسی / ۲۳
فہرستِ شخصیات / ۲۴
دیباچہ مرتب / ۲۵
یگانہ... سوانحی خاکہ از مرتب / ۴۶
مآخذ از مرتب / ۷۴

نشترِ یاس

- ”نوٹ“ از یاس / ۹۴
عکس سرورق، نسخہ مطبوعہ / ۹۶
انتساب بعنوان ”نذر“ (عکس) / ۹۷
اساتذہ لکھنؤ کی رائیں / ۹۸

دیباچہ از حامد علی خاں/۱۰۲

متن "نشر یاس" / ۱۱۱ تا ۱۹۰

غزلیات / ۱۱۱

متفرقات / ۱۸۲

رباعیات / ۱۸۳

سہرا / ۱۸۹

آیاتِ وجدانی (طبع اول)

عکس سرورق، نسخہ مطبوعہ (بیرونی) / ۱۹۲

عکس سرورق، نسخہ مطبوعہ (اندرونی) / ۱۹۳

عکس، مطبوعہ متن کا پہلا صفحہ / ۱۹۴

انتساب (عکس) / ۱۹۵

دیباچہ از مرزا مراد بیگ شیرازی / ۱۹۷

متن / ۲۱۹ تا ۳۲۷

ترانہ

عکس سرورق، نسخہ مطبوعہ / ۳۳۰

مقالہ... دیباچہ از یگانہ / ۳۳۱

مطبوعہ متن کا پہلا صفحہ (عکس) / ۳۳۳

متن / ۳۳۵ تا ۴۰۳

آیاتِ وجدانی (طبع دوم)

عکس سرورق، نسخہ، مطبوعہ / ۴۰۶

تحفہ ادب (انتساب، عکس) / ۴۰۷

عکس، پہلا صفحہ، نسخہ، مطبوعہ / ۴۰۸

متن / ۴۰۹ تا ۴۳۷

عکس، آخری صفحہ، نسخہ، مطبوعہ / ۴۳۸

آیاتِ وجدانی (طبع سوم)

عکس سرورق، نسخہ، مطبوعہ (بیرونی) / ۴۴۰

عکس سرورق، نسخہ، مطبوعہ (اندرونی) / ۴۴۱

ایک شعر (عکس نسخہ، مطبوعہ) / ۴۴۲

تبصرہ از مجنوں گورکھپوری / ۴۴۳

خودنوشت از یگانہ / ۴۴۵

متن / ۴۵۳ تا ۵۰۳

آخری صفحہ، نسخہ، مطبوعہ (عکس) / ۵۰۴

گنجینہ (مطبوعہ)

عکس سرورق، نسخہ، مطبوعہ/۵۰۶

متن/۵۰۷ تا ۵۱۴

غزل/۵۰۷

رباعیات/۵۰۹

گنجینہ (قلمی/غیر مطبوعہ/بخطِ یگانہ)

عکس سرورق، بخطِ یگانہ/۵۱۶

متن/۵۱۷ تا ۵۵۷

یگانہ آرٹ (رباعیات)/۵۱۷

غزلیات/۵۴۴

متفرقات/۵۵۷

آخری صفحے کا عکس، بخطِ یگانہ/۵۵۸

غیر مدون کلام

۱۹۱۴ء تا ۱۹۳۲ء

رباعیات/۵۶۱

متفرقات/۵۶۷

۱۹۳۳ء تا ۱۹۳۵ء

رباعیات/۵۷۱

غزل/۵۷۴

۱۹۳۶ء تا ۱۹۳۸ء

رباعیات/۵۷۵

متفرقات/۵۷۷

۱۹۵۱ء تا ۱۹۵۶ء

رباعیات/۵۸۱

متفرقات/۵۹۰

آخری غزل/۵۹۲

آخری مصرع/۵۹۳

باقیات

۵۹۵ تا ۶۱۱

ضمائم

ضمیمہ: ۱۔ غیر مدون کلام/۶۱۵

ضمیمہ: ۲۔ باقیات/۶۱۹

فرہنگ

۶۲۹ تا ۶۶۳

حواتی

۶۶۵ تا ۹۵۸

نشر یاس/۶۶۹

آیاتِ وجدانی (طبعِ اوّل) / ۶۸۸

ترانہ / ۷۳۶

آیاتِ وجدانی (طبعِ دوم) / ۷۹۸

آیاتِ وجدانی (طبعِ سوم) / ۸۲۰

گنجینہ (مطبوعہ) / ۸۵۱

گنجینہ (قلمی) / ۸۷۹

غیر مدوّن کلام / ۹۲۲

باقیات / ۹۳۳

ضمیمہ: ۱ / ۹۵۱

ضمیمہ: ۲ / ۹۵۵

یگانہ کی تحریروں کے عکس ۳۵۲_۳۰۳_۳۲۸_۹۳

۶۲۸_۶۱۲_۵۹۳

آغا جان فرزند یگانہ کا خط

۹۵۹

بنام مرتبِ کلیات

یگانہ... سوانحی خاکہ

(۱)

زیر نظر کلیات میں مختلف مجموعہ ہائے کلام کے جو دیباچے شامل ہیں، ان میں سے مندرجہ ذیل تین میں یگانہ کے حالات ملتے ہیں:

- ۱- نشتر یاس۔ دیباچہ نوشتہ حامد علی خان
- ۲- آیات وجدانی، طبع اول۔ دیباچہ نوشتہ مرزا مراد بیگ شیرازی
- ۳- آیات وجدانی، طبع سوم۔ خود نوشت یگانہ

حامد علی خاں کو شاعر نے خود حالات فراہم کیے تھے، مرزا مراد بیگ شیرازی کے پردے میں بھی یگانہ خود ہیں۔ گویا تینوں جگہ یگانہ ہی کے بیان کردہ حالات ہیں۔ ان میں بیشتر امور کی تکرار ہے۔ حیرت ہے کہ ۱۹۱۴ء ("نشتر یاس") میں لکھے گئے اور ۱۹۴۶ء (آیات وجدانی، طبع سوم) میں لکھے گئے حالات میں کوئی فرق نہیں ہے۔ تقریباً ایک تہائی صدی کے حالات نظر انداز کیے گئے ہیں۔ ان تحریروں میں آخری اہم واقعہ جو بیان کیا گیا ہے، وہ یگانہ کی شادی کا ہے۔ بہر حال یگانہ کے ابتدائی اور خاندانی حالات انھیں تحریروں میں ملتے ہیں، جنھیں یہاں دُہرانے کی ضرورت نہیں ہے۔

یگانہ بقول خود ۲۷ ذی الحجہ ۱۳۰۱ھ مطابق ۱۷ اکتوبر ۱۸۸۴ء کو پٹنہ کے محلے مغل پورے میں پیدا ہوئے۔ مدرسے اور اسکول کی تعلیم اسی شہر میں حاصل کی۔ ۱۹۰۳ء میں انٹرنس پاس کیا۔ ۱۹۰۴ء میں کلکتے کا سفر کیا۔ ٹیابرج میں واجد علی شاہ کے خاندان کے دو افراد کی معلمی کی۔ وہاں کی آب و ہوا اس نہ آئی، اس لیے پٹنہ واپس آگئے۔ یہاں بھی صحت بحال نہ ہوئی تو ۱۹۰۵ء میں علاج کی غرض سے لکھنؤ کا عزم کیا۔ خاک لکھنؤ ایسی دامن گیر ہوئی کہ زندگی کا بڑا حصہ یہیں گزار دیا۔ ۱۹۱۳ء میں حکیم مرزا محمد شفیع کی بیٹی کنیز حسین سے شادی ہوئی۔ حکیم صاحب لکھنؤ کے نامور حکما میں سے تھے۔ علم و ادب سے بھی گہرا شغف تھا۔ مشہور کتاب ”مباحثہ گلزار نسیم یعنی معرکہ چکبست و شرر“ (مطبع نول کشور، لکھنؤ ۱۹۱۳ء) انھیں کی مرتبہ ہے۔ اس کے آخر میں مثنوی ”گلزار نسیم“ کا مکمل متن بھی ہے جسے حکیم صاحب نے بہت محنت سے مرتب کیا ہے۔

ابتداءً شعرائے لکھنؤ کے ساتھ یگانہ کے تعلقات خوشگوار تھے اور وہ عزیز، صفی، ثاقب و محشر کے ساتھ مشاعرے پڑھتے تھے۔ جب عزیز وغیرہ کی سرپرستی میں رسالہ ”معیار“ جاری ہوا اور معیار پارٹی وجود میں آئی تو یگانہ بھی اس پارٹی کے مشاعروں میں غالب کی زمینوں میں غزلیں پڑھتے تھے۔ ان طرحی مشاعروں کی جو غزلیں رسالہ ”معیار“ میں شائع ہوئی ہیں، ان میں یگانہ کی غزلیں بھی شامل ہیں۔ لیکن یگانہ اور شعرائے لکھنؤ کے درمیان موانست کا یہ رشتہ زیادہ عرصے تک باقی نہ رہ سکا اور معاصرانہ چشمک کا آغاز ہو گیا۔ اس کا سبب بقول یگانہ یہ تھا کہ معیار پارٹی کے مشاعروں میں ان کے کلام پر خندہ زنی کی جاتی تھی اور بے سرو پا اعتراض کیے جاتے تھے۔ مگر یہ سب کچھ زبانی تھا۔ یگانہ نے تحریری جنگ کا آغاز کیا اور ”۱۹۱۲ء میں میرے ایک دوست کی طرف سے کچھ اعتراضات اہل معیار کے کلام پر اودھ اخبار میں شائع ہوئے۔“ (خودنوشت یاس، قلمی، ص ۶)۔ یہ مضمون دراصل خود یاس نے لکھا تھا، اور اس کا ثبوت یہ ہے کہ خودنوشت میں جہاں اس مضمون کا تذکرہ ہے، وہاں حاشیے پر بقلم یاس یہ عنوان بھی ہے: ”میری طرف سے پہلی چشم نمائی۔“ اس کے بعد ایک دوسرے

کے خلاف لکھنے کا سلسلہ جاری ہو گیا جس کی انتہا یگانہ کی کتاب ”شہرت کا ذبہ“ ہے۔
 شعرائے لکھنؤ غالب کے مقلد تھے، اس لیے یگانہ کے لیے لازم ٹھہرا کہ وہ
 غالب کی مخالفت بھی کریں۔ شعرائے لکھنؤ کے مقابلے پر انھوں نے اپنے آپ کو
 ”آتش کا مقلد“ کہنا شروع کر دیا۔ ”نشر یاس“ (۱۹۱۴ء) کے سرورق پر انھوں نے
 اپنے نام سے پہلے ”خاک پائے آتش“ لکھا اور جب سال بھر بعد ”چراغِ سخن“ شائع
 ہوئی تو اپنے آپ کو ”آتش پرست“ کے درجے تک پہنچا دیا۔

غالب شکنی کا آغاز بھی ”نشر یاس“ ہی سے ہوتا ہے۔ اس میں انھوں نے یہ
 لکھا: ”مختصر سا دیوان بھی ہزاروں پیچیدگیوں اور خامیوں سے بھرا پڑا ہے۔“ (صفحہ ک)
 لیکن ”چراغِ سخن“ میں مخالفت کی یہ لے تیز ہو جاتی ہے۔ انھوں نے رسالہ ”خیال“
 ہاپوڑ (بابت نومبر ۱۹۱۵ء) میں ”آتش و غالب“ کے عنوان سے غالب کے خلاف پہلا
 باقاعدہ مضمون لکھا۔ اور پھر یہ سلسلہ ایک طویل عرصے تک جاری رہا۔ نوبت یہاں تک
 پہنچی کہ وہ کسی بھی موضوع پر لکھتے، تان غالب پر ٹوٹی۔ ۱۹۲۷ء میں جب ”آیات
 وجدانی“ کا پہلا ایڈیشن شائع ہوا تو اس میں بھی جا بجا غالب پر مشقِ ستم کی گئی تھی۔
 اور یہ مشق اس حد تک بڑھی کہ انھوں نے اپنے ہم زاد مرزا مراد بیگ شیرازی کی
 زبان سے یہ اعلان کر دیا: ”اب دیوانِ غالب میزانِ انصاف و خرد میں کلامِ یاس کے
 برابر نہیں ٹل سکتا۔“

اس سلسلے کی انتہا وہ رسالہ تھا جو ”غالب شکن“ کے نام سے پہلی مرتبہ ۱۹۳۴ء
 میں اور اضافوں کے ساتھ دوسری مرتبہ ۱۹۳۵ء میں شائع ہوا۔ یگانہ نے ایک طویل
 عرصہ غالب اور شعرائے لکھنؤ کی مخالفت میں لکھنے میں صرف کیا۔ اس سے غالب اور
 شعرائے لکھنؤ کو تو کوئی نقصان نہ پہنچا، لیکن یگانہ خود خاصے خسارے میں رہے کہ اپنی
 شاعری کو پوری توجہ نہ دے سکے۔

ایسا نہیں ہے کہ شعرائے معاصر خصوصاً معیار پارٹی سے جھگڑے کی بنا پر
 یگانہ لکھنؤ میں ادبی سطح پر الگ تھلگ زندگی بسر کرتے رہے ہوں۔ وہاں کے متعدد شعرا

سے ان کے شوگوار مراسم تھے۔ ۱۹۱۹ء میں انھوں نے ”انجمن خاصان ادب“ کے ہم سے ایک ادبی انجمن بنائی۔ اس کے بارے میں انھوں نے رسالہ ”گلزن“ لاہور کے جولائی ۱۹۱۹ء کے شمارے میں ایک مختصر مضمون لکھا جس میں اس انجمن کے اغراض و مقاصد بیان کیے گئے تھے۔ اس کے صدر بے خود موہانی تھے، سیکریٹری یگانہ اور جوائنٹ سیکریٹری عبدالہاری آسی، اس کے سرپرستوں، اراکین اعزازی اور اراکین خاص میں فصاحت لکھنوی اور سید مسعود حسن رضوی ادیب جیسے لکھنوی اہل قلم شامل تھے۔ اس انجمن کی سرگرمیوں کے بارے میں کچھ زیادہ معلوم نہیں ہو سکا۔ صرف اتنا معلوم ہوا ہے کہ ستمبر ۱۹۱۹ء تک اس کے تین ماہانہ مشاعرے منعقد ہوئے تھے۔ (مکتوب بے خود موہانی بنام سید مسعود حسن رضوی ادیب، مشمولہ ”خطوط بے خود“ مرتبہ سید زائر حسین کاظمی، لکھنؤ ۱۹۷۷ء، ص ۴۸)

(۲)

یہ تو یقینی ہے کہ یگانہ ایک طویل عرصے تک ”اودھ اخبار“ سے وابستہ رہے، لیکن کب سے کب تک؟ اس سلسلے میں قطعیت کے ساتھ کچھ کہنا مشکل ہے۔ ”سوانح منشی نول کشور“ از امیر حسن نورانی (خدا بخش پبلک اور نیشنل لائبریری، پٹنہ ۱۹۹۵ء) میں ”اودھ اخبار“ کے آخری دور کے مدیروں میں یگانہ کا نام بھی شامل ہے (ص ۱۴۳)۔ ڈاکٹر نور الحسن ہاشمی کے مضمون ”منشی نول کشور کا مطبع“ (ماہنامہ ”نیادور“، لکھنؤ، نومبر دسمبر ۱۹۸۰ء) میں بھی ”اودھ اخبار“ کے ایڈیٹروں کی فہرست میں یگانہ کا نام شامل ہے۔ (ص ۶۳)

گمان غالب ہے کہ یگانہ کو ”اودھ اخبار“ میں ملازمت اپنے خسر حکیم مرزا محمد شفیع شیرازی کے ذریعے ملی ہوگی جن کے نول کشور پریس والوں سے گہرے تعلقات تھے۔ ”اودھ اخبار“ سے یگانہ کے تعلقات کا سراغ ۱۹۱۲ء سے ملتا ہے جب انھوں نے اپنے مخالفوں کے خلاف ایک مضمون چھپوایا تھا۔ (جس کا ذکر اوپر کی سطور میں آچکا ہے)۔ ۱۹۱۴ء میں ”نشر یاس“ شائع ہوئی تو اسی سال ۲۳ اپریل کے شمارے میں اس

پر ایک تعریفی تبصرہ شائع ہوا تھا۔ اس کی نقل ماہ نامہ ”فہاذ“ آگرہ، باہت اکتوبر ۱۹۱۳ء میں شائع ہوئی۔ اس طرح کہا جاسکتا ہے کہ ۱۹۱۲ء سے یگانہ کا ”اودھ اخبار“ سے کوئی نہ کوئی تعلق ضرور رہا ہے۔

یگانہ نے اپنی تحریروں میں دو جگہ ”اودھ اخبار“ سے اپنی وابستگی کا ذکر کیا ہے۔ ایک تو نومبر ۱۹۲۰ء کے اس مطبوعہ شش ماہی میں جو یگانہ نے رسالہ ”کاہرہ امروز“ کے اجراء کے سلسلے میں لکھا تھا اور جس میں ”اودھ اخبار“ کی ملازمت کی وجہ سے اپنے عدیم القرصت ہونے کا ذکر کیا ہے۔ اس کا مطلب یہ ہے کہ ۱۹۲۰ء کے آخر تک وہ لازماً اس اخبار سے منسلک تھے۔ دوسری مرتبہ ”غالب سنگھ“ (طبع اڈل ۱۹۲۳ء) کے دیباچے میں اس اخبار کا ذکر ملتا ہے جہاں یہ بتایا گیا ہے کہ لکھنؤی حریتوں کی وجہ سے انھیں ”اودھ اخبار“ کی ملازمت چھوڑنی پڑی۔ ضمناً یہ بھی بتا دیا ہے کہ ان کی تنخواہ ساٹھ روپے ماہوار تھی۔

یگانہ نے واضح طور پر کہیں یہ نہیں لکھا کہ ”اودھ اخبار“ میں ان کے ذمے کیا خدمت تھی۔ اس سلسلے میں واحد بیان مہور لکھنؤی کا ملتا ہے۔ وہ لکھتے ہیں:

”... یاس عظیم آبادی لکھنؤ میں کافی عرصے تک اودھ اخبار لکھنؤ کے اسٹنٹ ایڈیٹر بھی رہے جس کی چیف ایڈیٹری اُس وقت میرے رہنمائے سخن منشی نوبت رائے نظر کے سپرد تھی۔ یہ زمانہ ۲۰-۱۹۱۹ء کا تھا۔ اودھ اخبار میں میرا کلام چھپتا رہتا تھا۔“^{۱۲۵}

(۳)

۳ نومبر ۱۹۲۰ء کے محولہ بالا شش ماہی میں یگانہ نے ”اودھ اخبار“ کی ملازمت کی وجہ سے اپنے عدیم القرصت ہونے کا ذکر کرنے کے ساتھ ساتھ یہ بھی لکھا ہے کہ انھوں نے خدمت زبان و ادب کے خیال سے یہ رسالہ جاری کرنے کا فیصلہ کیا تھا۔ اس مراسلے سے یہ بھی معلوم ہوتا ہے کہ وہ یگانہ کی انتہائی پریشانی کا زمانہ تھا۔ انھوں نے معاصرین لکھنؤ کی مخالفتانہ کارروائیوں کا ذکر کرنے کے بعد اپنی

پریشانیوں کا ذکر ان الفاظ میں کیا ہے:

”میری زندگی کچھ ایسے تلخ و ناگوار واقعات کے سلسلے
ناتناہی میں جکڑی ہوئی ہے اور ایسی بے سرو سامانی، تنگ دستی،
پراگندہ دلی و مکروہات گوناگوں اور صعوبات روزانہ فرزوں کا سامنا
رہتا ہے کہ جمعیتِ خاطر کی امید بڑھتی [بندھتی]؟ نہیں دکھائی
دیتی... اطمینان و فراغ نہ پہلے حاصل تھا نہ اب میسر ہے۔ پھر
آئندہ کی کیا امید کی جاسکتی ہے۔ پراگندگی خاطر کا سلسلہ یوما فیوما
بڑھتا ہی جاتا ہے، زمانہ حال کی روش دیکھتے ہوئے مستقبل اور
بھی تاریک نظر آتا ہے۔“^{۲۶}

یگانہ نے اپنے جو کوائف بیان کیے ہیں، اُن سے یہ معلوم ہوتا ہے کہ ”اودھ
اخبار“ کی ملازمت چھوٹنے سے پہلے بھی وہ انتہائی تکلیف دہ اور ناخوشگوار حالات میں
زندگی بسر کر رہے تھے۔ بہر حال یہ حالات تھے جب بقول بلند اقبال بیگم ۱۹۲۳ء میں
”اودھ اخبار“ کی ملازمت جاتی رہی۔ اس کے بعد پورے سات برس کا عرصہ بڑا
پُر آشوب تھا۔ یگانہ کا ستارہ گردش میں رہا۔“^{۳۶}

”اودھ اخبار“ کی ملازمت ختم ہونے کے بعد یگانہ نے کچھ دنوں ریلوے
میں بطور کلرک ملازمت بھی کی۔ متور لکھنوی جو ریلوے ہی کے محکمے میں ملازم تھے،
لکھتے ہیں:

”... یاسِ عظیم آبادی... کچھ دنوں ریلوے آفس میں ملازم
رہے لیکن سرکاری نوکری اُن کے بس کی نہ تھی۔ شاید ریلوے
آفس کی کلرکی کا کام اُن کی افتادِ طبع کے مطابق نہ تھا۔ یہ تو یاد
نہیں کہ اُنھوں نے ریلوے اکاؤنٹس آفس میں کتنے دنوں کام
کیا، لیکن دفتر میں اُن سے اکثر ملاقات رہتی تھی۔“^{۳۷}

(۴)

۱۹۲۳ء میں یگانہ اٹاوا چلے گئے جہاں اُنھیں اسلامیہ ہائی اسکول میں

ملازمت مل گئی۔ یہیں سے انھوں نے رسالہ ”صحیفہ“ جاری کیا جس کا پہلا اور آخری شمارہ جنوری ۱۹۲۵ء میں شائع ہوا۔ اسی زمانے میں اٹاوے میں قافی اور جگر بھی موجود تھے، اُن کے ساتھ یگانہ کے مراسم رہے۔ یہ تینوں شاعر مشاعروں میں ہم طرح غزلیں پڑھتے رہے۔^{۵۷} اسلامیہ ہائی اسکول اٹاوہ کے ہیڈ ماسٹر مولوی الطاف حسین یگانہ کے بڑے قدردان تھے۔ انھیں کی وجہ سے یگانہ اٹاوہ گئے تھے اور ان سے یگانہ کے زندگی بھر نہایت خوشگوار تعلقات رہے۔ یہاں تک کہ جب ماسٹر الطاف حسین پاکستان آگئے تو اُن سے خط و کتابت کے ذریعے رابطہ رہا۔ یگانہ کسی کی مدح ذرا کم ہی کرتے تھے مگر مولوی الطاف حسین کی مدح میں دو رباعیاں لکھیں۔^{۶۷} مگر معلوم نہیں کیا حالات ہوئے کہ اٹاوہ میں یگانہ کا دماغ پراگندہ اور دل بے ٹھکانا رہنے لگا۔^{۷۷} اور بالآخر انھوں نے یہاں سے کوچ کیا۔ اٹاوہ میں یگانہ کا قیام مختصر رہا۔ ستمبر ۱۹۲۴ء سے مارچ ۱۹۲۵ء تک وہ لازماً اٹاوہ ہی میں تھے۔

اٹاوے سے یگانہ علی گڑھ گئے جہاں بقول بلند اقبال بیگم اُن کا قیام چھ ماہ تک رہا۔ وہاں ایک پریس میں انھیں ملازمت مل گئی تھی۔^{۸۷} اس دوران وہ مختلف مقامات پر مشاعرے پڑھتے رہے۔ ”شہرت کا ذب“ کی اشاعت کی تکمیل بھی علی گڑھ میں ہوئی۔ اس کتاب کا متن لکھنؤ میں اور سرورق علی گڑھ میں چھپا۔

(۵)

۱۹۲۶ء میں لاہور کے مشہور اشاعتی ادارے عطر چند کپور اینڈ سنز کی مالی سرپرستی میں مولانا تاجور نجیب آبادی نے ”اردو مرکز“ کے نام سے ایک علمی ادارہ قائم کیا جس کا مقصد اردو ادب کی تمام اصناف کے انتخابات ڈیڑھ سو جلدوں میں شائع کرنا تھا۔^{۹۷} اردو مرکز کی طرف سے کارکنوں کی بعض اسامیوں کا اشتہار شائع کرایا گیا جس کے جواب میں لاہور سے باہر کے لوگوں کی درخواستیں بھی آئیں۔ ان میں سے اصغر گونڈوی، جگر مراد آبادی اور یگانہ کا انتخاب کیا گیا۔^{۱۰۷} اور یہ تینوں ۱۹۲۶ء کے شروع میں لاہور آگئے اور ایک ہی مکان میں مقیم ہوئے۔ بعد میں جب یگانہ نے اہل خانہ کو لاہور بلا لیا تو وہ الگ مکان میں منتقل ہو گئے۔

لاہور میں یگانہ کا قیام اُن کی زندگی کا نہایت اہم واقعہ ہے۔ لاہور میں موجود تقریباً تمام اہم ادیبوں سے تعلقات قائم ہوئے۔ اشاعتی اداروں خصوصاً رسالوں سے اُن کا رابطہ ہوا۔ ”آیات وجدانی“ اور ”ترانہ“ کی طباعت کی سہیل پیدا ہوئی۔ ”نیرنگ خیال“، ”عالم گیر“ اور ”شہاب اردو“ اور دیگر اہم رسائل میں وہ چھپنے لگے اور اس طرح انھیں ہندوستان گیر شہرت حاصل ہوئی۔ اختر شیرانی اُن کے بڑے قدر دان تھے۔ انھوں نے اپنا رسالہ ”بہارستان“ ۱۹۲۶ء میں جاری کیا۔ مئی سے اکتوبر تک کے تقریباً ہر شمارے میں اُن کی غزلیں شائع ہوئیں۔ لاہور کے جن ادیبوں سے اُن کے خصوصی مراسم تھے اُن میں بقول بلند اقبال بیگم، عبداللطیف تپش، ڈاکٹر محمد دین تاثیر، خواجہ دل محمد وغیرہ شامل تھے۔^{۱۲} ان کے علاوہ عابد علی عابد اور صوفی غلام مصطفیٰ تبسم سے بھی تعلقات قائم ہوئے۔ اور سب سے بڑی بات یہ کہ دوارکا داس شعلہ اور مالک رام سے مراسم کا آغاز ہوا۔ یہ دونوں یگانہ کے محسنوں میں تھے کہ اول الذکر نے تمام عمر اور ثانی الذکر نے آخری زمانے میں اُن کی مسلسل مالی مدد کی اور آڑے وقت میں کام آئے۔

لاہور میں قیام کے دوران یگانہ علامہ اقبال سے بھی ملتے رہے۔ ڈاکٹر عاشق حسین بٹالوی ۱۹۲۶ء میں لاہور کی ادبی سرگرمیوں کا ذکر کرتے ہوئے لکھتے ہیں:

”علامہ اقبال کے دولت کدے پر بھی گاہے گاہے جگر، اصغر، یاس اور سیماب جمع ہوتے تھے۔“^{۱۳}

یگانہ اُس زمانے میں اقبال کے خلاف نہیں تھے۔ ”آیات وجدانی“ طبع اول (۱۹۲۷ء) میں انھوں نے اقبال کا نام بڑے ادب سے ”ڈاکٹر سر محمد اقبال بالقابہ“ لکھا ہے اور یہ بھی:

”ڈاکٹر اقبال نے فلسفہ خودی کی جو تعلیم دی ہے، وہ محض نظری حیثیت رکھتی ہے، اس اعتبار سے اُن کی مثنوی اسرار خودی ہمارے علم و ادب کے لیے مایہ ناز ہے۔“^{۱۴}

اقبال بھی یگانہ کے قدر دان تھے خصوصاً اُن کی زبانِ دانی کے معترف تھے۔ ایک مرتبہ زبان کے کسی معاملے میں کسی نے رہنمائی چاہی تو اقبال نے جواب میں یاس اور عزیز لکھنوی کے پتے لکھے اور کہا کہ ان سے رہنمائی حاصل کی جائے۔^{۱۳۶}

اردو مرکز سے یگانہ کی وابستگی ۱۹۳۷ء کے اوائل تک رہی۔ اس تعلق کے ختم ہونے کا سبب یہ ہے کہ میسرز عطر چند پکوری نے مالی سرپرستی سے ہاتھ کھینچ لیا۔ اور اس ادارے کا قائم رہنا مشکل ہو گیا۔ لیکن عام طور پر یہی سمجھا جاتا ہے کہ اصغر اور جگر سے یگانہ کا بگاڑ ہو گیا تھا جس کے نتیجے میں آخر الذکر کی اردو مرکز سے علاحدگی عمل میں آئی۔ خود یگانہ نے بھی ایک جگہ اس طرف اشارہ کیا ہے۔ ”آیاتِ وجدانی“ طبعِ اول میں قاری غزل۔ گوشِ بد دیوارِ ماہ پر تبصرہ کرتے ہوئے یگانہ اپنے ہم زاد مرزا مراد بیگ شیرازی کی زبان میں کہتے ہیں:

”اول کے تین اشعار میں غالباً اُن منکار حاسدوں کی چشم
تمنائی کی گئی ہے جو یوپی سے لاہور آکر مرزا صاحب کے خلاف
سازشیں کر رہے تھے۔“ (ص ۱۰۵)

اردو مرکز سے علاحدگی کے بعد بھی یگانہ کچھ عرصے تک لاہور میں رہے۔ ایک صاحب تھے مولانا حفیظ الرحمن منہاس۔ انھوں نے ”حفظ العلوم“ کے نام سے (اور اپنے نام کی رعایت سے بھی) ایک اردو ان سائی کلو پی ڈیا کی ترتیب کا کام شروع کر رکھا تھا۔ انھوں نے چنگڑ محلے (لاہور) میں اپنا ایک مکان یگانہ کو رہائش کے لیے دیا اور اُن سے اپنے ان سائی کلو پی ڈیا کے لیے کام لینے لگے۔ مرزا فہیم بیگ چغتائی بھی منہاس صاحب کے پاس ملازم تھے۔ اور شاید انھیں کے ایما پر یگانہ کو یہ کام ملا تھا۔ یگانہ ان سائی کلو پی ڈیا کا کام بھی کرتے رہے اور گاہے گاہے لکھنؤ بھی جاتے رہے۔ بہر حال جولائی ۱۹۳۷ء تک لاہور میں اُن کا قیام یقینی ہے کیونکہ اس مہینے کے رسالہ ”تیرنگ خیال“ میں ”آیاتِ وجدانی“ پر جو تبصرہ شائع ہوا ہے، اُس میں کتاب ملنے کے دو پتے چھپے ہیں۔ ایک تو ناشر کا پتا ہے اور دوسرا یگانہ کی قیام گاہ کا۔ مکان کا پتا

کتاب پر نہیں چھپا لہذا تبصرے میں یہ پتا لازماً یگانہ نے خود چھپوایا ہوگا۔ یگانہ کے قیام لاہور کا ایک اہم واقعہ یہ بھی ہے کہ اُن کی دوسری بیٹی مریم جہاں ۲۳ جولائی ۱۹۲۶ء کو یہیں پیدا ہوئی۔

(۷)

گمانِ غالب ہے کہ ۱۹۲۷ء کے آخر میں یگانہ حیدرآباد دکن چلے گئے۔ حیدرآباد کے ایک شاعر مرزا محمد بہادر یاور کے دیوان ”جذباتِ یاور“ پر یگانہ نے تقریظ لکھی ہے۔ اس کے آخر میں تاریخ ۲۵ جنوری ۱۹۲۸ء درج ہے۔ اس تقریظ میں یگانہ نے لکھا ہے:

”خاکسار نے سفر کی رواروی میں جناب موصوف کے دیوان

کا جتہ جتہ مطالعہ کیا...“^{۱۵}

ظاہر ہے یہ تقریظ یگانہ نے حیدرآباد ہی میں لکھی ہوگی جہاں وہ ”سفر کی رواروی“ میں تھے۔ یعنی تازہ وارد تھے۔

نثار احمد مزاج (جو بعد میں نواب نثار یار جنگ ہوئے) اُس وقت رانچور کے اول تعلقدار تھے۔ اُن کی سفارش پر محکمہ رجسٹریشن کے ناظم بشیر یار جنگ^{۱۶} نے انھیں عثمان آباد میں اپنے محکمے میں نقل نویسی مقرر کر دیا۔ ۱۸ خرداد ۱۳۳۷ ف [= یکم ذی قعدہ ۱۳۳۶ھ = ۲۲ اپریل ۱۹۲۸ء] سے چار پانچ روز پہلے یگانہ عثمان آباد پہنچے۔^{۱۷} نقل نویسی کی خدمت باقاعدہ ملازمت نہیں تھی، کام کے مطابق اجرت ملتی تھی۔ اوسط آمدنی ۲۵-۳۰ روپے ماہ وار تھی۔ کبھی کبھی زیادہ بھی ہو جاتی تھی۔ یکم مئی ۱۹۲۹ء کو دوار کا داس شعلہ کو لکھتے ہیں کہ اس مہینے دو سو روپے کی آمدنی ہوئی۔^{۱۸}

۱۹۳۱ء میں کسی وقت یگانہ محکمہ رجسٹریشن میں باقاعدہ ملازم ہو گئے۔ یہ جگہ سب رجسٹرار کی تھی۔ ایک زمانے میں یہ عہدہ اُن کے نام کا لازمی حصہ بن گیا تھا۔ جب بھی کسی رسالے میں اُن کی غزل یا مضمون چھپتا تھا، نام کے ساتھ یہ عہدہ ضرور لکھا جاتا تھا۔ یہ ایک معمولی عہدہ تھا جس کی تنخواہ آغاز میں چالیس روپے اور ۱۹۳۹ء

میں پچھتر روپے تھی۔^{۱۹*}

عثمان آباد میں یگانہ ۱۹۳۳ء تک رہے۔ پھر اُن کا تبادلہ لاہور ہو گیا جہاں ۱۹۳۷ء تک اُن کا قیام رہا۔ ۱۹۳۸ء میں سیلو چلے گئے۔ ۳۲-۱۹۴۱ء میں وہ یادگیر میں تھے۔ ۱۹۴۲ء میں وہ ۵۵ برس کی عمر میں ریٹائر ہو گئے۔ (اپنے بیان کردہ سال پیدائش کے لحاظ سے انھیں ۱۹۳۹ء میں ریٹائر ہونا چاہیے تھا۔ لیکن ۱۹۴۲ء میں ریٹائر ہونے کا مطلب یہ ہے کہ انھوں نے سرکاری کاغذات میں عمر تین سال کم لکھوائی ہوگی)۔

ریٹائرمنٹ کے بعد اُن کی پنشن پندرہ روپے ماہ وار مقرر ہوئی۔^{۲۰*} ظاہر ہے اتنی حقیر رقم میں گھر نہیں چل سکتا تھا۔ معقول آمدنی کا کوئی ذریعہ ہونا ضروری تھا۔ لہذا روزگار کی تلاش میں یگانہ نے ایک مرتبہ پھر حیدرآباد دکن کا رخ کیا۔ توقع تھی کہ یہاں کسی معقول ذریعہ آمدنی کا انتظام ہو جائے گا مگر کئی برس امید و بیم کی کشمکش میں گزر گئے۔ ۱۹۴۳ء سے ۱۹۴۹ء کے آخر تک کے زمانے کا بڑا حصہ انھوں نے حیدرآباد میں گزارا۔ چونکہ اہل و عیال لکھنؤ میں تھے، اس لیے وہاں آتے جاتے رہے۔

۱۹۴۶ء میں وسط اپریل سے وسط مئی تک یگانہ بمبئی میں رہے۔ وہاں ذوالفقار علی بخاری سے کہہ کر اپنے بڑے بیٹے آغا جان کو ریڈیو میں ملازمت دلوائی اور ”گنجینہ“ کا مسودہ تیار کر کے سجاد ظہیر کو دیا تاکہ اسے کمیونسٹ پارٹی کے قومی دارالاشاعت سے چھاپا جاسکے۔ بمبئی سے وہ واپس حیدرآباد آئے۔ یہاں وہ اکتوبر کے آخر تک رہے۔ اس دوران ”آیاتِ وجدانی“ کا تیسرا ایڈیشن شائع ہوا جس کی طباعت کا کام ۱۹۴۵ء سے ہو رہا تھا۔ یگانہ اکتوبر (۱۹۴۶ء) کے آخر تک حیدرآباد میں رہے اور پھر لکھنؤ چلے گئے۔

یگانہ کے بار بار حیدرآباد آنے سے خیال ہوتا ہے کہ اس میں اُن کا کوئی مالی مفاد ضرور ہوگا۔ ۸ جون ۱۹۴۹ء کے خط میں لکھنؤ سے شعلہ کے نام لکھتے ہیں:

”بھئی اب تو میں پھر واپس [حیدرآباد] چلا، اگرچہ ہاتھ پاؤں کمزور ہو چکے ہیں۔ بات یہ ہے کہ تمھاری والدہ پر بہت

سمتیں گزر رہی ہیں۔ میری پیشین گوئی وہی پندرہ روپے۔ لڑکے
پاکستان میں انوکھے تو ہیں مگر افسوس کی بات ہے کہ بہت کم توجہ
کرتے ہیں۔

میرے واپس [حیدرآباد] جانے کا بڑا سبب یہ ہے کہ کرایہ
مکان دو سال -/۲۴۰ روپے کا سخت تقاضا ہو رہا ہے۔ ۲۱ جولائی
تک مہلت مانگی ہے۔ جا تو رہا ہوں لیکن یہ نہیں معلوم کہ وہاں
یہ رقم کیوں کفر اہم کر سکیں گا۔ حالات بالکل بدل گئے ہیں۔ غالباً
۱۵ جون تک روانہ ہو جاؤں گا۔“

حیدرآباد میں یگانہ کو کسی نہ کسی طرح تھوڑی بہت مالی آسودگی حاصل ہو جاتی
ہوگی مگر مجموعی طور پر صورت حال نہایت مایوس کن رہی۔ مالک رام کے نام ۱۶ جولائی
۱۹۴۶ء کے خط میں لکھتے ہیں:

”حیدرآباد میں بعض بعض حکام سے مجھ سے بھی شناسائی
ہے۔ مگر یہ لوگ بس تھوڑی بہت میری شاعری ہی کی تعریف کر دیا
کرتے ہیں۔ کسی کو یہ توفیق نہ ہوئی کہ اس بات پر غور کرتا کہ
یگانہ آخر زندہ کیوں کر ہیں۔ حالاں کہ توجہ کرتے تو کوئی نہ کوئی
وظیفہ یا مدد معاش کی صورت پیدا ہو سکتی تھی۔“

اسی طرح ۱۳ دسمبر ۱۹۴۶ء کو شعلہ کے نام کے خط میں لکھتے ہیں!

حیدرآباد میں چار سال کی مسلسل کوششوں کے باوجود کچھ بن
نہ پڑا۔ مدد معاش کی کوئی صورت نہ نکلی۔ خالی ہاتھ آیا۔ اک
شاعر اور مجھ ایسے شاعر کے حصے میں روایاتی ناکامی کے سوا اور کیا
آسکتا۔“

حیدرآباد میں روزگار کی امید میں یگانہ نے جو سات برس گزارے، وہ
در بدری کے عالم میں گزرے۔ کبھی نواب شہید یار جنگ کے مکان کے سر وٹس کواریز

میں قیام رہا، کبھی غلام پٹھن کے ہاں، کبھی علی اختر حیدرآبادی کے ہاں اور کبھی سرکاری مسافر خانے میں۔ جن لوگوں سے امیدیں وابستہ تھیں اور پھر مایوسی ہوئی، اُن کے حوالے سے شعروں میں دل کا غبار نکال لینے کے سوا کچھ نہ کر سکے۔ مثلاً شہید یار جنگ لمبے تڑنگے آدمی تھے۔ حیدرآباد میں قیام کے دوران ایک غزل لکھی، اُس کا ایک شعر ہے:

قد ہوا اتنا بڑا تو کیا ہوا

جب کوئی مشکل پڑی لمبا پڑا

یہ غزل پہلی مرتبہ رسالہ ”عالمگیر“ لاہور^{۲۳} میں شائع ہوئی تو اس شعر پر یہ حاشیہ لکھا: ”نوٹے نواب اتنے لمبے تڑنگے مگر...“

یگانہ کی ایک پرانی غزل کا شعر ہے:

کس سادگی سے میں نے بڑھایا تھا دستِ شوق

ہتھے سے بدمزاج یکایک اکھڑ گیا

اس پر حیدرآباد میں بیٹھ کر یہ حاشیہ لکھا:

”اچھا تخلص ہے بدمزاج۔ شاعر بننے کا اتنا شوق ہو! کون

کہتا ہے تخلص بھی نیا ملتا نہیں۔“^{۲۵}

”بدمزاج“ کا اشارہ نواب نثار جنگ مزاج کی طرف ہے۔ یگانہ کو محکمہ رجسٹریشن میں ملازمت انھیں کی سفارش پر ملی تھی۔ مگر ریٹائرمنٹ کے بعد شاید یہ کام نہ آئے اور ممکن ہے کسی موقع پر یگانہ سے بدمزاجی کا مظاہرہ کیا ہو۔

ریٹائرمنٹ کے بعد حیدرآباد میں جو زمانہ گزرا، اُس میں کچھ نئے لوگوں سے میل ملاقات کی صورت پیدا ہوئی جیسے علی اختر حیدرآبادی، علامہ رشید ترابی، زیبا ردولوی وغیرہ۔ پرانے جاننے والوں میں فانی اور نجم آفندی سے تجدید ملاقات ہوئی۔ ضیاء الحسن موسوی، نجم آفندی کے ذکر میں لکھتے ہیں:

”شام کو حکیم محمد عباس صاحب سوسوی کے گھر واقع دارالشفیاء

کی محفلوں میں حصہ لیتے تھے جہاں نواب شہید یار جنگ، سید علی
 رضا صاحب، سید علی بن کاظم صاحب، زبیرا رودلوی، یگانہ چنگیزی،
 مہذب لکھنوی، غرض مختلف مہمان اور مقامی اہل کمال ادیب اور
 شاعر جمع ہوتے اور ہر قسم کی پر تکلف اور بے تکلف نشستیں ہوا
 کرتیں۔ ۲۶/۲۰۰۰

(۸)

حیدرآباد سے واپس لکھنؤ آکر مارچ ۱۹۵۰ء میں یگانہ نے اپنی بیٹی عامرہ بیگم
 کی شادی کی۔ وہ بہت خوش تھے لیکن یہ خوشی بیٹی کی شادی کی تھی، مالی حالات کی خرابی
 بدستور تھی۔ بلکہ یہ کہنا چاہیے کہ اُن کی زندگی کے آخری پانچ سال (۱۹۵۱ء تا وفات)
 نہایت کس پرسی کے عالم میں گزرے۔ گوناگوں عوارض نے جن میں دمہ سر فہرست
 تھا، اُن کی زندگی اجیرن کر دی تھی۔ برائے نام پنشن کیا ساتھ دیتی، البتہ جوش ملیح آبادی
 کی کوششوں سے حکومت ہند نے سو روپے ماہوار وظیفہ ملتا کر دیا، جس سے قدرے
 اشک شوقی ہو گئی۔

۱۹۵۱ء میں پریشانیوں میں ایک اور کا اضافہ ہوا اور وہ تھی کرب ناک تنہائی۔
 دونوں بیٹے اور بڑی بیٹی پاکستان جا چکے تھے۔ باقی دونوں بیٹیاں اپنے اپنے گھروں میں
 تھیں۔ ۲۳ جولائی ۱۹۵۱ء کو نیگم یگانہ بھی پاکستان چلی گئیں۔ یگانہ اس تنہائی کی تاب
 نہ لاسکے اور ۲۸ اگست ۱۹۵۱ء کو وہ خود بھی پاکستان جا پہنچے۔^{۲۷/۲۰} کچھ دنوں کراچی میں
 رہے اور پھر بڑے بیٹے آغا جان سے ملنے پشاور گئے (جو ریڈیو پاکستان پشاور میں کام
 کرتے تھے) اور پھر چھوٹے بیٹے مرزا حیدر بیگ سے ملنے کاکول گئے (جو ملٹری
 اکیڈمی کاکول میں لیہارٹری اسٹنٹ تھے)۔ وہیں فیصلہ کیا کہ لاہور کے راستے
 ہندوستان واپس چلے جائیں۔ لیکن جب وہ لاہور پہنچے تو انہیں گرفتار کر لیا گیا کیونکہ
 انہیں پاکستان آنے کا جو پرمٹ ملا تھا وہ صرف کراچی کے لیے تھا۔ انہیں کراچی ہی
 سے کھوکھرا پار کے راستے ہندوستان جانا چاہیے تھا۔ لاہور میں اُن کی موجودگی غیر قانونی

تھی۔ یگانہ ۲۱ روز جیل میں رہے۔^{۲۸} اس کے بعد ۲ دسمبر ۱۹۵۱ء کو انھیں عدالت میں پیش کیا گیا۔ جرم ثابت ہونے پر انھیں قیدتا برخاست عدالت کی سزا ہوئی۔^{۲۹}

رہائی کے بعد یگانہ لاہور سے کراچی واپس آگئے۔ اس دوران پرمٹ کی میعاد ختم ہو چکی تھی۔ اُس زمانے کے قانون کے مطابق ہندوستانی شہریوں کا پرمٹ کی میعاد ختم ہونے سے پہلے ہندوستان واپس جانا ضروری تھا، ورنہ اُن کی ہندوستانی شہریت ختم ہو جاتی تھی۔ اب یہ نئی صورت حال بے حد پریشان کن تھی۔ یگانہ اپنے وطن واپس جانا چاہتے تھے لیکن وہ اب اپنے وطن کی شہریت گنوا چکے تھے۔ انھوں نے واپسی کے لیے تگ و دو شروع کی۔ ہندوستانی ہائی کمیشن کے ایک ہمدرد پرمٹ آفیسر کے ذریعے یگانہ نے ہندوستان واپسی کا اجازت نامہ منگوا لیا اور بعد از خرابی بسیار ۱۷ اپریل ۱۹۵۲ء کو بذریعہ ہوائی جہاز دہلی پہنچے۔ وہاں ایک روز ٹھہرنے کے بعد ۱۹ اپریل کو لکھنؤ پہنچ گئے۔^{۳۰}

پاکستان میں تقریباً سات ماہ کے قیام نے اُن کی صحت کو بے حد نقصان پہنچایا۔ مکتوب مورخہ ۱۹ مئی ۱۹۵۲ء بنام مالک رام میں لکھتے ہیں:

”۲۷ اپریل سے بخار آنے لگا۔ ڈاکٹر کا علاج شروع کیا۔ بخار تو خیر جاتا رہا مگر کھانسی اور تنفس کا جو مرض ہے، جو سات مہینے تک پاکستان میں اور زور پکڑتا گیا، اُس میں کوئی افاقہ محسوس نہیں ہوتا۔ سینہ نہایت کمزور، ٹانگوں میں معلوم ہوتا ہے دم نہیں رہا... میں اب تک اپنے متعلق کوئی رائے قائم نہیں کر سکتا کہ کیا ہونے والا ہے۔ بہر حال تنہا ہوں، آس پاس کوئی نہیں مگر خوشی سے مرنے کے لیے تیار ہوں۔ بن پڑے تو کچھ خرچ کے لیے بھی بھیج دیجیے...“^{۳۱}

بیماری، تنہائی اور مالی پریشانیوں نے یگانہ کی انا اور کج کلاہی کو بھی ختم کر دیا۔ مالک رام کے سامنے وہ دستِ سوال اس طرح دراز کرتے ہیں جیسے یہ کوئی خاص بات

نہ ہو!

۱۹۵۳ء آیا تو یہ یگانہ کی زندگی کا بدترین سال تھا۔ بڑھاپے، تہائی اور مسلسل بیماری نے یگانہ کی ذہنی صحت کو بھی متاثر کیا۔ اسی متزلزل ذہنی کیفیت میں انھوں نے کچھ قابل اعتراض رباعیاں لکھیں اور مختلف اخبارات کو بھیج دیں۔ ایک ہفتہ وار اخبار نے یگانہ کی قابل اعتراض رباعیاں جزواً شائع کر دیں اور سخت مذمتی ادارہ لکھا۔ ایک روزنامے نے اس معاملے کو اُچھالا جس کا نہایت افسوس ناک نتیجہ نکلا۔ ۷۰ سالہ بوڑھے اور بیمار شخص کو جس ذہنی حالت بھی درست نہیں تھی، سر بازار رسوا کیا گیا۔ پولیس کی مداخلت سے جان بچ گئی ورنہ رسوا کرنے والوں نے معاملے کو آخری حد تک پہنچانے میں کوئی کسر نہیں چھوڑی تھی۔

مصیبت پر مصیبت یہ آئی کہ یگانہ لکھنؤ کے جس مکان (سلطان بہادر روڈ، منصور نگر) میں سولہ برسوں سے قیام پذیر تھے، اُسے اہل محلہ کے خراب رویے کی وجہ سے چھوڑنے پر مجبور ہوئے۔ ۲ جولائی ۱۹۵۳ء کو وہ مکان کو منتقل کر کے اپنے ہم زلف نثار حسین کے مکان (واقع شاہ گنج) میں منتقل ہو گئے۔ ۱۲ جولائی کو اہل محلہ نے تالا توڑ کر یگانہ کے مکان پر قبضہ کر لیا اور تمام سامان لوٹ لیا۔ اس سامان میں یگانہ کی کتابیں اور مسودات بھی تھے۔^{۳۲}

بنگم یگانہ پاکستان میں تھیں۔ یگانہ چاہتے تھے کہ وہ لکھنؤ واپس آجائیں۔ ۱۴ اپریل ۱۹۵۳ء کو وہ لکھنؤ واپس آئیں۔ اُس وقت تک وہ ہندوستانی قومیت ترک کر کے پاکستانی شہری بن چکی تھیں۔ اس حیثیت میں وہ ہندوستان میں بلا روک ٹوک مستقل طور پر قیام نہیں کر سکتی تھیں۔ قیام کی اجازت ایک محدود عرصے کے لیے ہوتی تھی جس میں توسیع کی ضرورت رہتی تھی۔ یہ سال اور اگلا پورا سال (۱۹۵۴ء) انھیں پریشانیوں میں گزرا۔ یگانہ کی صحت بھی خراب سے خراب تر ہوتی گئی۔

۱۹۵۵ء کا آغاز نئی پریشانیوں سے ہوا۔ ۱۳ مارچ ۱۹۵۵ء کو یگانہ شعلہ کے

نام خط میں لکھتے ہیں:

”جلد آؤ اور آکر دیکھو کہ میں جسمانی آزمائشوں کے علاوہ

رہائش اور اپنے حالات کے اعتبار سے کیا کیا امتحان دے رہا ہوں اور بجز اللہ اب تک ثابت قدم ہوں۔ کتنا خوف ناک مستقبل ہے۔

اس اجمال کی تفصیل یہ ہے کہ بیگم یگانہ کا رویہ تبدیل ہو گیا اور اُن کا سلوک یگانہ کے لیے ناقابل برداشت ہو گیا۔ یہ درد ناک داستان یگانہ ہی کی زبان سے سننے کے لائق ہے۔ اپنے بڑے بیٹے آغا جان کے نام ۲۲ ستمبر ۱۹۵۵ء کے خط میں لکھتے ہیں:

تمھاری اماں جان نے مجھے اتنا عاجز کیا کہ میں تنگ ہو کر پروفیسر مسعود حسن صاحب کے باغ کے ایک حجرے میں آگے چھتر ڈال کر ٹھہر گیا۔ ۱۵ جون [۱۹۵۵ء] کو... آخر جولائی سے بارش کی شدت ہونے لگی۔ اور یہاں طبیعت کا یہ حال کہ دو قدم چل نہیں سکتا۔ پیٹ میں سانس نہیں سماتی۔ گھڑی گھڑی ٹڈھال ہو کر پلنگ پر کر دیتا رہتا ہوں۔ ایک بڈھا نوکر مل گیا جو خبر گیری کرتا تھا۔ مگر جب کھانے پینے کے لیے باہر چلا جاتا تھا تو پھر میں اکیلا رہ جاتا، پھر خدا یاد آ جاتا۔ آس پاس کوئی نہیں۔ جب حالت زیادہ خراب ہو گئی تو پھر میں یہیں پیلے مکان میں واپس آ گیا... تمھاری اماں میری اس چند روزہ زندگی سے اتنی بیزار ہیں کہ میرا ساتھ رہنا انھیں گوارا ہی نہیں۔ تم یہاں کیوں آئے، میرے ٹھکانے پر کیوں آئے، جب جانتے تھے کہ میں یہاں رہتی ہوں تو کیوں آئے... میں شہنشاہ حسین وکیل کے مکان میں... رہتا تھا، وہاں سے دو بار مجھے اکیلا چھوڑ کر چلی آئیں۔ خیر اب شہر میں سجاد حسین کی بیوی کراچی جانے لگیں تو تمھاری اماں بھی اٹھ کھڑی ہوئیں اور ہمیشہ کے لیے مجھے تنہا چھوڑ گئیں... اس سن میں ایسے مریض کو اس طرح مارنا چاہا کہ پانی

دینے والا بھی نہ ہو۔ بار بار فرماتی تھیں کہ اب مزہ مل جائے گا
تنہائی کا۔ نہایت کرب و ایذا میں ہوں...^{۳۴۵۲}

یہ اُس بیوی کا رویہ تھا جس کی محبت میں یگانہ زندگی بھر سرشار رہے اور جس
کی مدح سرائی انہوں نے اپنی متعدد تحریروں میں کی ہے۔ خدا جانے ایسے کیا حالات
ہوئے جو بیوی کا رویہ یکسر بدل گیا۔

یگانہ ۱۵ جون سے ۱۹ اگست ۱۹۵۵ء تک پروفیسر مسعود حسن رضوی ادیب
کے گھر پر رہے۔ ۱۹ ستمبر ۱۹۵۵ء کو شعلہ کے نام کے خط میں لکھتے ہیں:

”وہاں پروفیسر مسعود حسن کے باغ میں چھپتر ڈال کر ایک
مہینہ چوبیس دن رہا مگر برسات کا زور بندھا تو پھر میں زمین پر
نہ تھا، آب و گل میں پڑا تھا اور مرض کی شدت نے اور زیادہ
پریشان کیا۔ آخر مجبور ہو کر ۱۹ اگست کو پھر یہاں چلا آیا۔ کیا
کہوں صبح سے شام اور شام سے صبح کیوں کرتی ہے۔ دن میں
کئی بار حالت خراب ہو جاتی ہے۔ وہ تو چالیس برس کا ساتھ چھوڑ
کر کراچی روانہ ہو گئیں... دن کو خیر ایک آدھ آدمی خبر گیری کر لیتے
ہیں مگر ہر وقت کون خبر لے۔ حالت نازک ہوتی جا رہی
ہے...“^{۳۵۵۲}

یگانہ کی حالت نازک سے نازک تر ہوتی گئی۔ ۱۹۵۶ء طلوع ہوا تو انہوں نے
نئے سال کا پہلا اور زندگی کا آخری خط ۱۴ جنوری کو آغا جان کے نام لکھا:
”جان پدر، سلامت رہو۔“

پاؤں میں ورم آ گیا گھٹنوں تک۔ موت کے سوا کوئی مسئلہ
پیش نظر نہیں ہے۔ خدا حافظ۔ یگانہ۔“^{۳۶۵۲}

لیکن موت مسئلہ نہیں تھی، یگانہ کو درپیش تمام مسائل کا حل تھی۔ سو وہ لمحہ بھی
مذکورہ خط لکھنے کے صرف بیس دن بعد آ ہی گیا!

راہی معصوم رضا نے سید مسعود حسن رضوی کے حوالے سے لکھا ہے:
 ”آخری رات آئی تو اُس وقت یگانہ کے ساتھ تین حضرات
 تھے۔ یہ لوگ رات کو ٹھہرنا چاہتے تھے مگر یگانہ نے انہیں رخصت
 کر دیا۔ ہاں جانے سے پہلے اُن کی موجودگی میں کلمہ پڑھ کر
 انہوں نے سوال کیا۔ میں مسلمان ہوں؟ میں شیعہ ہوں؟ جب
 ان تینوں حضرات نے اقرار کر لیا تب انہوں نے اُن لوگوں کو
 رخصت کر دیا۔“ ۳۷۶

یہ آخری رات ۳ و ۴ فروری ۱۹۵۶ء کی درمیانی رات تھی۔ ۴ فروری کو
 کربلائے منشی تفضل حسین (وگٹوریا گنج) میں تدفین عمل میں آئی۔ ”جنازے میں بمشکل
 بارہ آدمی شریک تھے۔“ ۳۸۶

(۱۰)

- یگانہ نے اپنی ایک بیاض (بیاض شمار: ۲، مملوکہ بلند اقبال بیگم) میں ”تفصیل
 ولادت“ کے عنوان کے تحت اپنے بچوں کی ولادت کے بارے میں مندرجہ ذیل
 تفصیلات درج کی ہیں (ایک جگہ قلابین میں عیسوی تاریخ راقم کا اضافہ ہے):
- ۱۔ بلند اقبال حُسن بانو۔ ۵/۴ ذی الحجہ ۱۳۳۴ھ مطابق ۳ اکتوبر ۱۹۱۶ء، وقت آٹھ
 بجے دن، یوم سہ شنبہ، مقام جھوائی ٹولہ، لکھنؤ۔
 - ۲۔ آغا جان۔ ۲۳ ذی الحجہ ۱۳۳۹ھ مطابق ۱۹۲۰ء، یوم دو شنبہ، ۹ بجے شب، مقام
 باغ قاضی، لکھنؤ۔
 - ۳۔ اُم صغریٰ۔ یکم فروری ۱۹۲۴ء مطابق ۱۳۴۲ھ، یوم جمعہ، وقت صبح، مقام شاہ گنج،
 لکھنؤ۔ وفات یکم محرم ۱۳۴۸ھ | مطابق ۹ جون ۱۹۲۹ء، مقام شاہ گنج، لکھنؤ۔
 - ۴۔ مریم جہاں۔ ۱۳ محرم ۱۳۴۳ھ مطابق ۲۴ جولائی ۱۹۲۶ء، یوم شنبہ، دو بجے دن،
 لاہور۔
 - ۵۔ حیدر بیگ۔ شب یک شنبہ، ۱۷ ذی الحجہ ۱۳۴۸ھ مطابق ۱۷ مئی ۱۹۳۰ء، عثمان آباد۔

۶۔ عامرہ بیگم۔ یومِ شنبہ پونے پانچ بجے صبح، ۱۳ محرم ۱۳۵۰ھ مطابق ۲۷ جون ۱۹۳۱ء مطابق ۲ تیر ۳۰ ف، الہی مقام، عثمان آباد۔

ایک بچہ آغا شکوہ نامی، بلند اقبال حُسن بانو سے پہلے پیدا ہوا تھا، بروایت بلند اقبال، وہ ۱۵۔۲۰ دن کا ہو کر رحلت پا گیا۔ یگانہ نے اپنی اولاد کی مذکورہ فہرست میں اُسے شامل نہیں کیا۔ لیکن آیات وجدانی طبع اول و طبع سوم میں جو خاندانی شجرے دیے ہیں، اُن میں آغا شکوہ کا نام شامل ہے۔

بلند اقبال بیگم، یگانہ کی بڑی بیٹی ہیں۔ بقول خود اُن کا نام حُسن بانو اور عرفیت بلند اقبال ہے۔ وہ ادبی حلقوں میں اپنے مضمون ”بھائی ابا“ کے حوالے سے اچھی طرح پہچانی جاتی ہیں۔ یہ یگانہ کا بہترین شخصی خاکہ ہے۔ اس مضمون پر اُنہوں نے اپنا نام ”بلند اقبال بیگم“ لکھا ہے۔ اُن کی شادی شہریار مرزا چغتائی سے ہوئی تھی اور وہ قیامِ پاکستان کے کچھ عرصے بعد اپنے خاندان کے ساتھ کراچی آگئی تھیں۔ پاکستان ایئر فورس کے ایئر مارشل پرویز اقبال مرزا انھیں کے بیٹے ہیں۔ بلند اقبال بیگم کی وفات مارچ ۲۰۰۰ء میں کراچی میں ہوئی۔

بلند اقبال بیگم کے بعد آغا جان تھے۔ یگانہ نے مذکورہ بیاض میں آغا جان کی پیدائش کی ہجری تاریخ بقید تاریخ و ماہ و سنہ مکمل لکھی ہے لیکن عیسوی صرف سنہ (۱۹۲۰ء) لکھا ہے۔ یہ سنہ عیسوی، سنہ ہجری سے مطابقت نہیں رکھتا۔ ہجری تاریخ کی مطابقت ۲۸ اگست ۱۹۲۱ء سے ہوتی ہے۔ اور یہی درست ہے کیونکہ بقول بلند اقبال بیگم، آغا جان اُن سے پانچ سال چھوٹے تھے۔ آغا جان آل انڈیا ریڈیو اور پھر ریڈیو پاکستان سے بطور براڈ کاسٹر (انائوئرس) وابستہ رہے۔ جولائی ۱۹۸۵ء میں ملازمت سے ریٹائر ہوئے۔ بعد میں بھی ۱۹۸۹ء تک ریڈیو پاکستان سے کسی نہ کسی طرح کی وابستگی رہی۔ طویل علالت کے بعد یکم مئی ۱۹۹۰ء کو کراچی میں انتقال ہوا۔ اُنہیں علمی و ادبی ذوق ورثے میں ملا تھا۔ خصوصاً زبان و قواعدِ زبان کے مسائل پر گہری نظر تھی۔ اُن کے متعدد مضامین رسائل میں شائع ہوئے ہیں جو زیادہ تر زبان و قواعد سے متعلق ہیں۔

امِ صغریٰ پانچ برس کی تھی کہ لکھنؤ میں اُس کا انتقال ہو گیا۔ یگانہ اُس وقت عثمان آباد میں تھے۔ یگانہ کو اس بچی کی موت کا قلق ساری زندگی رہا۔ اُنھوں نے اُس کی یاد میں غزل کے چند شعر (آیاتِ وجدانی، طبعِ سوم، غزل : ۵۴) اور ایک رباعی (غیر مدون کلام، رباعی : ۳۳) لکھی ہے۔

مریم جہاں کی شادی ابنِ علی سے ہوئی۔ یہ اپنے شوہر اور بچوں کے ساتھ پونے میں مقیم ہیں۔

مرزا حیدر بیگ یگانہ کے دوسرے بیٹے ہیں۔ یہ ۱۹۴۹ء میں پاکستان آگئے تھے۔ اب ایک عرصے سے کنیڈا میں مقیم ہیں۔

عامرہ بیگم سب سے چھوٹی بیٹی ہیں۔ ان کی شادی اپنے ماموں زاد مرزا محمد عالم سے ہوئی تھی۔ یہ بھی پاکستان آگئی تھیں۔

(۱۱)

یگانہ نے عجیب طبیعت پائی تھی۔ اُنھیں اہلِ زبان ہونے پر اصرار تھا اور اس میں کوئی شبہ نہیں کہ وہ اہلِ زبان تھے، لیکن اس پر بھی اصرار تھا کہ اُنھیں لکھنوی سمجھا جائے۔ پہلے وہ اپنے نام کے ساتھ صرف ”عظیم آبادی“ لکھا کرتے تھے۔ پھر اس کے ساتھ لکھنوی بھی لکھنے لگے اور آگے چل کر صرف لکھنوی رہ گئے۔ (آیاتِ وجدانی، طبعِ اول کے سرورق پر ”میرزا یگانہ لکھنوی“ ہی لکھا ہے)۔ لکھنؤ میں ایک طویل عرصے تک قیام کے بعد اُنھیں لکھنوی کہلانے کا حق حاصل تھا، مگر اُن کا عظیم آبادی ہونے سے انکار کرنا، ایک سمجھ میں نہ آنے والی بات ہے۔ عظیم آبادی ہونے سے اپنی برأت کا اظہار اُنھوں نے ۱۸-۱۹۱۷ء ہی میں کر دیا تھا جب اُنھوں نے اپنی خود نوشت لکھی تھی۔ لکھتے ہیں:

”جن لوگوں کو مجھ سے بات چیت کا اتفاق ہوا ہے، وہ کیا فرما سکتے ہیں کہ میرے لب و لہجہ اور میری گفتگو میں اور اہلِ زبان کی بول چال میں کوئی فرق ہے۔ آج تیرہ برس سے لکھنؤ

میں رہتا ہوں اور میرے ساتھ عظیم آباد کا کوئی شخص بھی لکھنؤ نہیں
 آیا۔ مجھے تو جن لوگوں سے معاشرت ہے، وہ یا تو میرے اعزہ
 ہیں جو شرفائے لکھنؤ میں سے ہیں یا میرے احباب جو شعرائے
 لکھنؤ میں ہیں۔ مجھے تو اب عظیم آباد کا کوئی محاورہ بھی یاد نہیں
 رہا۔“ ۳۹☆

اپنے وطن اور وہاں کی زبان سے برأت کا یہ اظہار احساسِ کمتری کا غماز
 ہے۔ اہل زبان ہونے کا دعویٰ عظیم آبادی ہوتے ہوئے بھی کیا جاسکتا تھا۔ یگانہ جیسے
 لوگ کسی نسل سے بھی تعلق رکھیں، اُن کی قدر و قیمت اُن کی اپنی ذات سے ہوتی ہے۔
 کسی مخصوص نسل سے تعلق ہونا نہ ہونا، کوئی معنی نہیں رکھتا۔

(۱۲)

جس طرح شعرائے لکھنؤ کی مخالفت نے یگانہ کو ”عظیم آبادی“ سے ”لکھنوی“
 بنا دیا، کچھ اسی قسم کا معاملہ تخلص کے ساتھ بھی پیش آیا۔ پہلے ”یاس“ تھے، پھر ”یاس
 یگانہ“ ہوئے اور آخر میں صرف ”یگانہ“ رہ گئے۔ یگانہ کے ہم زاد مرزا مراد بیگ شیرازی
 لکھتے ہیں:

”پہلے یاس تخلص کرتے تھے مگر بعد میں شعرائے لکھنؤ کی
 لاگ یگانہ تخلص کرنے کا باعث ہوئی۔“ ۴۰☆

مرزا مراد بیگ شیرازی یہ بھی بتاتے ہیں کہ ۱۹۲۰ء میں یگانہ نے مشہور ”قطعہ
 فخریہ“ لکھ کر اخبار ”ہمد“ لکھنؤ میں چھپوایا تو شعرائے لکھنؤ چراغ پا ہو گئے۔ یگانہ نے
 انہیں مزید جلانے کے لیے قطعے میں اس شعر کا اضافہ کر دیا:

لکھنؤ کے فیض سے دو دو ہیں سہرے میرے سر

اک تو استادِ یگانہ دوسرے داماد ہوں

”یاس کے ساتھ یگانہ تخلص کرنے کی بنیاد یہیں سے پڑتی ہے۔“ ۴۱☆ گویا ۲۱-۱۹۲۰ء
 میں تخلص کی تبدیلی عمل میں آئی۔ لیکن اسے ”تبدیلی“ نہیں ”اضافہ“ کہنا چاہیے

کیوں کہ دونوں تخلص یک وقت استعمال ہوتے رہے۔ جنوری ۱۹۲۵ء میں مارہرہ سے رسالہ ”صیغہ“ شائع کیا تو اس پر ”یاس یگانہ لکھنوی عظیم آبادی“ ہی لکھا تھا۔ لیکن ۱۹۲۷ء (سال اشاعت ”آیات و ہدائی“ طبع اول) میں یاس تخلص بالکل ترک کر دیا۔ آخر آخر میں نوبت یہاں تک پہنچی کہ کوئی انھیں ”یاس“ لکھتا تھا تو پسند نہیں کرتے تھے۔ من موہن تلخ کے نام کے ایک خط میں یاس لکھنے سے منع کیا ہے۔^{۴۲*}

(۱۳)

یگانہ کو اپنے نام کے ساتھ طرح طرح کے سابقے اور لاحقے استعمال کرنے کا بے حد شوق تھا۔ کبھی وہ امام الغزل بن جاتے، کبھی خداوند معانی اور کبھی ابوالمعانی۔ اپنے آپ کو مجاہد العصر اور غالب جنگ بھی کہتے تھے۔ لیکن ”ابوالمعانی“ اور ”امام الغزل“ پسندیدہ القابات تھے۔ ”ابوالمعانی“ وہ ۱۹۲۳ء میں بن گئے تھے جب رسالہ ”صلائے عام“ دہلی کے اپریل ۱۹۲۳ء کے شمارے میں ان کا ایک مراسلہ شائع ہوا تھا۔ ”غالب شکر“ کی دونوں اشاعتوں میں ان کے نام سے پہلے ”امام الغزل“ لکھا ہے۔ ۱۹۵۱ء میں جب انھوں نے ”گنجینہ“ (قلمی) کا مسودہ تیار کیا تو اس کے سرورق پر اپنے قلم سے اپنے نام سے پہلے یہی لقب لکھا۔ اسی مسودے میں شامل ایک غزل کا مقطع ہے:

یگانہ بنے یا امام الغزل

وہ جو کچھ بنے، بنتے بنتے بنے

نام کے ساتھ ”چنگیزی“ کا اضافہ پہلی مرتبہ ۱۹۳۲ء میں نظر آتا ہے۔^{۴۳*} پھر ۱۹۳۳ء میں ”ترانہ“ کے سرورق پر وہ ”چنگیزی“ بن کر سامنے آئے۔ ”ترانہ“ کا انتساب بھی چنگیز خاں کے نام ہے جسے یگانہ ”پیغمبر قہر و عذاب“ اور ”شہنشاہ بنی آدم“ سمجھتے تھے۔ دراصل چنگیز خاں سے عقیدت اور وابستگی کا یہ اظہار حریفوں کو دہلانے کا ایک حربہ تھا۔ اس سلسلے میں ایک مرتبہ یگانہ نے یہ دلچسپ بات کہی تھی:

”جس طرح چنگیز نے اپنی تلوار سے دنیا کا صفایا کر دیا تھا،

اسی طرح جب سے میں نے غالب پرستوں کا صفایا کرنے کا

تہیہ کیا ہے، یہ لقب اختیار کر لیا ہے۔“^{۴۴*}

یگانہ مشاعروں کے بے حد شائق تھے۔ وہ نہ صرف لکھنؤ اور مضافات لکھنؤ کے بلکہ دوسرے شہروں کے مشاعروں میں بھی کثرت سے شرکت کرتے تھے۔ اور بعض اوقات دور دراز کے سفر سے بھی اجتناب نہ کرتے تھے۔ یہ مشاعرے طرحی بھی ہوتے تھے اور غیر طرحی بھی۔ ”نشر یاس“ اور ”آیات وجدانی“ (طبع اول) کی غزلوں کا بڑا حصہ مشاعروں کی طرحوں ہی میں طبع آزمائی کا نتیجہ ہے۔ حد تو یہ ہے کہ یگانہ کی بہترین غزلیں بھی مشاعروں کی طرحوں میں ہیں۔

اسی طرح رسائل میں بھی وہ کثرت سے شائع ہوتے تھے۔ کلام کے علاوہ بے شمار مضامین انھیں رسالوں کے ذریعے منظر عام پر آئے۔ برصغیر کے مختلف شہروں سے نکلنے والے رسائل سے یگانہ کا مستقل رابطہ تھا اور بعض رسائل کے تو تقریباً ہر شمارے میں لکھتے تھے۔ جیسے رسالہ ”نظارہ“ میرٹھ اور رسالہ ”جادو“ ہاپوڑ و میرٹھ۔

کلیات میں ”ماخذ“ کے عنوان کے تحت یگانہ کی تصانیف کی مفصل سنہ وار فہرست دی جا رہی ہے۔ یہاں بعض دوسرے امور کا ذکر کیا جاتا ہے۔ شاعری کے ساتھ مضمون نگاری کا شغل بھی زندگی بھر جاری رہا۔ یگانہ نے علمی و ادبی موضوعات پر خاصی تعداد میں مضامین لکھے ہیں۔ انگریزی کی بعض تحریروں کو اردو میں منتقل بھی کیا ہے۔ نیز انشائیہ نما تحریریں بھی خاصی تعداد میں ملتی ہیں۔ اپنے نام ہی سے نہیں، فرضی ناموں سے بھی یگانہ لکھتے رہتے تھے۔ اور یہ ضرورت عموماً اُس وقت پیش آتی تھی جب انھیں اپنی تعریف کرنا ہوتی تھی۔ یگانہ نے فرضی ناموں سے اپنی تعریف میں اتنا کچھ لکھا ہے کہ ”در مدح خود“ کے نام سے ایک اچھی خاصی کتاب تیار ہو سکتی ہے۔

یگانہ کے بعض علمی مضامین اپنی نوعیت کے اعتبار سے منفرد ہیں، خصوصاً وہ مضامین جو میر تقی میر اور عمرتی کے مطبوعہ کلام کی تصحیح سے متعلق ہیں۔ زبان و قواعد کے

مسائل پر بھی یگانہ نے بہت کچھ لکھا ہے۔ شعرائے بہار پر بھی کئی عمدہ تنقیدی و تحقیقی مضامین موجود ہیں۔ راقم الحروف نے اب تک یگانہ کے ایک سو سے زائد مضامین جمع کر لیے ہیں اور متعدد مضامین کی اشاعت کا سراغ مل چکا ہے مگر ابھی تک دستیاب نہیں ہوئے۔

یگانہ کی دو مستقبل تصانیف بھی غیر مطبوعہ ہیں۔ ایک تو خودنوشت ہے جس کا تفصیلی تعارف ”ماخذ“ کے تحت کرایا گیا ہے اور دوسری اقبال کے بارے میں ”غالب شکن“ جیسا کتابچہ ہے جس میں یگانہ نے اقبال سے متعلق اپنی چند تحریریں اور رباعیات یکجا کی ہیں مگر افسوس اس کتابچے میں شائستگی ملحوظ نہیں رکھی گئی۔ خصوصاً رباعیات میں فحاشی کا عنصر انھیں بازاری اور عامیانہ بنا دیتا ہے۔ حد تو یہ ہے کہ کتابچے کا نام بھی فحاشی کا آئینہ دار ہے۔

یگانہ کے خطوط بھی خاصی تعداد میں دستیاب ہوئے ہیں۔ دوار کا داس شعلہ کے نام ۹۵ خط راقم الحروف نے ”تحقیقی ادب“ ۲: میں شائع کر دیے تھے۔ بہت سے خطوط مختلف کتابوں اور رسالوں میں ملتے ہیں اور ایک خاصی بڑی تعداد غیر مطبوعہ خطوط کی بھی ہے۔ راقم نے تقریباً تین سو مطبوعہ اور غیر مطبوعہ خطوط جمع کیے ہیں، مزید کی توقع ہے۔ یہ معلوم ہے کہ خطوط کہاں کہاں سے دستیاب ہو سکتے ہیں مگر ابھی اُن تک رسائی نہیں ہوئی۔

حواشی

- ۱۔ مضمون: ”مرزا یگانہ چنگیزی۔ میرا ذاتی تاثر“ از متور لکھنوی، ماہنامہ ”ہمایوں“ دہلی (ایڈیٹر: تاجور سامری) اپریل ۱۹۶۷ء، ص ۲۳۳۔
- ۲۔ مراسلہ بہ عنوان: ”کار امروز (لکھنؤ کا ماہنامہ ادبی رسالہ) پیغام عمل“ مورخہ ۳ نومبر ۱۹۲۰ء، اصح الطابع، لکھنؤ۔ ص ۲
- ۳۔ مضمون: ”بھائی ابا“ از بلند اقبال بیگم، کتابی سلسلہ ”تحقیقی ادب“ شماره ۲، کراچی ۱۹۸۰ء، ص ۳۹۷۔
- ۴۔ مضمون: ”مرزا یگانہ چنگیزی۔ میرا ذاتی تاثر“ محولہ بالا، ص ۲۳۱
- ۵۔ ”فانی بدایونی، حیات، شخصیت اور شاعری۔“ از ڈاکٹر مغنی تبسم، حیدرآباد دکن، ۱۹۶۹ء، ص ۵۱۔ ۵۰
- ۶۔ رک: زیر نظر کلیات۔ گنجینہ قلمی، رباعی: ۲۷۵۔ غیر مدون کلام، رباعی: ۳۳۔

- ۷۔ مکتوب یگانہ بنام جگر بریلوی از اٹاوہ، مورخہ ۱۱ فروری ۱۹۴۵ء، مملوکہ شمس ہدایتی (یہ خط عکس کی صورت میں راقم کے پیش نظر ہے)
- ۸۔ مضمون: ”بھائی ابا“ محولہ ہالا، ص ۳۹۸
- ۹۔ اشتہار منہاج میسرز عطر چند کپور ایڈ سنز، لاہور، ماہ نامہ ”زمانہ“ کان پور، شمارہ دسمبر ۱۹۳۹ء، (آخری صفحات میں جن پر کوئی صفحہ نمبر درج نہیں ہے)
- ۱۰۔ مضمون: ”جگر لاہور میں“ از رام منوہر سہائے انور، ماہ نامہ ”نگارش“ امرت سر، جگر نمبر ۱۹۶۱ء، ص ۲۶-۳۲
- ۱۱۔ مضمون: ”بھائی ابا“ از بلند اقبال بیگم، محولہ ہالا، ص ۳۹۸
- ۱۲۔ شخصی خاکہ: ”اکثر شیرانی“ مشمولہ کتاب ”چند یادیں چند تاثرات“ از ڈاکٹر عاشق حسین بٹالوی، لاہور، ۱۹۹۲ء، ص ۹۶
- ۱۳۔ آیات وجدانی، طبع اول، لاہور ۱۹۴۷ء، ص ۵۶
- ۱۴۔ مکتوب اقبال بنام ماسٹر طالع محمد، مورخہ ۱۸ جون ۱۹۳۱ء، اقبال نامہ مرتبہ شیخ عطاء اللہ، حصہ دوم، لاہور، ۱۹۵۱ء، ص ۲۷
- ۱۵۔ ”جذبات یاد“ از مرزا بہادر یاد، مطبع انوار الاسلام حیدرآباد دکن، ۱۹۴۷ء، ص ۲۶۲ (تقریباً کتاب کے آخر میں ہے۔ کتاب پر سال طباعت ۱۹۴۷ء درج ہے۔ یگانہ نے مطبوعہ کتاب دیکھ کر ہی تقریباً لکھی ہوگی۔ اس لیے اس پر ۲۵ جنوری ۱۹۴۸ء کی تاریخ درج ہے)
- ۱۶۔ ۱۹۳۳ء میں بشیر یار جنگ کا انتقال ہوا تو یگانہ نے اُن کی یاد میں دو رباعیاں لکھیں۔ (رک: زیر نظر کلیات، آیات وجدانی، طبع دوم، رباعی شمار: ۱۲۳ و ۱۲۴)
- ۱۷۔ مکتوب یاد علی خیز، مورخہ ۱۸ خورداد ۱۳۴۷ ف بنام صفی اورنگ آبادی، مخزنہ ادارہ ادبیات اردو حیدرآباد دکن (میرے پیش نظر اس خط کا عکس ہے جو جناب شفقت رضوی نے جناب محمد نور الدین خان (حیدرآباد دکن) کے ذریعے حاصل کر کے عنایت کیا۔ میں ان دونوں کرم فرماؤں کا شکر گزار ہوں۔ فصلی تاریخ کی بھری و عیسوی تاریخوں سے مطابقت بھی جناب شفقت رضوی نے کی ہے۔
- ۱۸۔ تخلیقی ادب، محولہ ہالا، ص ۳۷۵
- ۱۹۔ مضمون: ”یہ تیس برس کا قصہ ہے“ از دوآرکا داس شعلہ، مشمولہ ”تخلیقی ادب“ محولہ ہالا، ص ۳۲۲ و ۳۲۹
- ۲۰۔ خط بنام دوآرکا داس شعلہ مورخہ ۲۶ مارچ ۱۹۳۹ء، ”تخلیقی ادب“ محولہ ہالا، ص ۳۹۶
- ۲۱۔ تخلیقی ادب، محولہ ہالا، ص ۹۸-۳۹۷
- ۲۲۔ رسالہ ”نقوش“ لاہور، مکتبہ نمبر، جلد دوم، شمارہ: ۶۵ و ۶۶، نومبر ۱۹۵۷ء، ص ۸-۷۷
- ۲۳۔ تخلیقی ادب، محولہ ہالا، ص ۳۹۱
- ۲۴۔ ”خاص نمبر“ ۱۹۳۳ء، ص ۲۹
- ۲۵۔ آیات وجدانی، طبع سوم، ص ۸۱
- ۲۶۔ مضمون: ”بچم آندری ایک مطالعہ“ مشمولہ مجلہ ”انجم“ کراچی، ۱۹۷۷ء، ص ۳۹-۱۳۸
- ۲۷۔ خط بنام مالک رام مورخہ ۱۹ مئی ۱۹۵۲ء، رسالہ ”نقوش“ لاہور، مکتبہ نمبر، جلد دوم، محولہ ہالا، ص ۱۱
- ۲۸۔ شخصی خاکہ: ”یگانہ چنگیزی“ مشمولہ کتاب ”جناب“ از محمد طفیل، لاہور، ۱۹۶۱ء، ص ۱۳

۲۹۔ عدالت میں یگانہ کی پیشی اور سزا کی خبر روزنامہ "جنگ" کراچی میں ۱۵ دسمبر ۱۹۵۱ء کو شائع ہوئی تھی جو روزنامہ "احسان" لاہور سے نقل کی گئی تھی۔ ظاہر ہے یہ خبر ۳ دسمبر کے "احسان" میں چھپی ہوگی جو دراصل ۳ دسمبر کو شائع ہوا تھا کیونکہ اُس زمانے میں اخبارات پر ایک دن بعد کی تاریخ کی درج کی جاتی تھی۔ ۳ دسمبر کو شائع ہونے والے اخبار میں اسی روز کے کسی واقعے کی خبر شائع نہیں ہو سکتی۔ اس لیے گمان غالب ہے کہ عدالتی کارروائی ۲ دسمبر کو ہوئی ہوگی۔

۳۰۔ یادداشت نوشتہ یگانہ بر کلیات صائب مملوکہ بلند اقبال بیگم۔

۳۱۔ مطابق حاشیہ: ۲۷، مندرجہ بالا۔

۳۲۔ مکتوب یگانہ، بنام دوارکا داس شعلہ، مورخہ ۱۸ جولائی ۱۹۵۳ء، تخلیقی ادب، محولہ بالا، ص ۵۱۳

۳۳۔ تخلیقی ادب، محولہ بالا، ص ۵۲۷

۳۴۔ رسالہ "نقوش" لاہور، خطوط نمبر، حصہ اول، شمارہ: ۱۰۹، اپریل مئی ۱۹۶۸ء، ص ۲۵۵

۳۵۔ تخلیقی ادب، محولہ بالا، ص ۵۲۸

۳۶۔ پوسٹ کارڈ بنام آغا جان مملوکہ بلند اقبال بیگم۔ راقم کے پیش نظر اس کی نقل ہے جو اصل خط کو سامنے رکھ کر تیار کی گئی ہے۔

۳۷۔ "یاس یگانہ چنگیزی" از راہی معصوم رضا، الہ آباد، ۱۹۶۷ء، ص ۶۵

۳۸۔ "یاس یگانہ چنگیزی" از راہی معصوم رضا، محولہ بالا، ص ۱۹

۳۹۔ خودنوشت یاس (قلمی) ص ۴۱۔

۴۰۔ دیباچہ، آیات وجدانی، طبع اول، محولہ بالا، ص ۶

۴۱۔ آیات وجدانی، طبع اول، محولہ بالا، ص ۲۱۵

۴۲۔ مکتوب مورخہ ۱۹ مئی ۱۹۵۳ء، (غیر مطبوعہ) اصل خط مرتب کلیات کے پاس ہے۔

۴۳۔ خطوط یگانہ بنام شعلہ مورخہ ۳ نومبر ۱۹۳۲ء و مورخہ ۱۱ نومبر ۱۹۳۲ء، تخلیقی ادب: ۲، محولہ بالا

ص ۸۰-۷۹

۴۴۔ حیات جاوداں (سوانح عمری ماسٹر الطاف حسین) از احمد الدین مارہروی، کراچی، سال طبع ندارد،

ص ۲۶۸